

## اسلام اور فنِ تعمیر (۳)

مرزا عمران حیدر

قرآن میں مذکور سابقہ اقوام کی تعمیرات کا تذکرہ

اللہ تعالیٰ نے قرآن مجید میں سابقہ اقوام میں سے عاد و ثمود اور چند دیگر اقوام کے فنِ تعمیر کا نقشہ کھینچا ہے۔ مفسرین نے ان آیات کی تفسیر کرتے ہوئے جہاں ان تعمیرات کی تفصیلات بتائی ہیں وہیں ان تعمیرات سے ان قوموں کے مقاصد کو بھی واضح کیا ہے۔ فرمانِ الہی ہے:

﴿وَكَانُوا يَنْحِتُونَ مِنَ الْجِبَالِ بُيُوتًا آمِنِينَ﴾ (الحجر)

”وہ امن سے رہتے ہوئے پہاڑوں میں مکان تراشا کرتے تھے۔“

اس آیت کی تفسیر میں امام طبری فرماتے ہیں:

وكان اصحاب الحجر، وهم ثمود قوم صالح، ينحتون من الجبال بيوتاً آمينين من عذاب الله وقيل آمينين من الخراب ان تخرب بيوتهم

التي نحتوها من الجبال وقيل: آمينين من الموت

”یہ اصحاب حجر ہیں اور وہ صالح علیہ السلام کی قوم ثمود ہیں۔ وہ پہاڑوں میں گھر بناتے تھے اللہ کے عذاب سے بچتے ہوئے اور کہا گیا: بنائے ہوئے گھروں کو خراب ہونے سے بچانے کے لیے اور کہا گیا: موت سے بچتے ہوئے یہ مکان بناتے تھے۔“

فتح القدر میں ہے:

وقيل من الموت، وقيل من العذاب ركونا منهم على قوتها

ووثاقتها (۳۷)

”وہ لوگ ان گھروں کی قوت اور مضبوطی پر انحصار کرتے ہوئے عذاب سے بچنے کے لیے یا کہا گیا کہ موت سے بچنے کے لیے یہ گھر بناتے تھے۔“

اس کے بعد کی دو آیات میں اللہ تعالیٰ ان کا انجام بیان فرماتے ہیں:

﴿فَأَخَذَتْهُمُ الصَّيْحَةُ مُصْبِحِينَ ﴿٢٣﴾ فَمَا أَغْنَىٰ عَنْهُمْ مَا كَانُوا يَكْسِبُونَ ﴿٢٤﴾﴾ (الحجر)

”تو صبح کے وقت ان کو چیخ نے آیا، تو ان کے کمائے ہوئے نے انہیں کچھ بھی کفایت نہ کیا۔“

قوم شہود اللہ تعالیٰ کی نافرمان قوم تھی۔ اس قوم نے اپنے نبی حضرت صالح علیہ السلام کی تکذیب کی اور ان کے معجزے کو دیکھ کر مسلمان ہونے کی بجائے اس معجزاتی اونٹنی کی کوچیوں کاٹ دیں۔ اصلاح کی بجائے بگاڑ کا شکار ہوئے۔ اللہ تعالیٰ کے عذاب اور موت سے بچنے کے لیے پہاڑوں میں مکان تراشے۔ انہوں نے آج سے ہزاروں سال پہلے معلوم کس ٹیکنالوجی کو استعمال کرتے ہوئے سنگلاخ پہاڑ تراشے! جبکہ یہ کام آج کے جدید دور میں جدید ترین ٹیکنالوجی کے باوجود بھی خاصا مشکل اور مہارت کا متقاضی ہے۔ انہوں نے اپنی تمام تر صنایع صرف کر دیں۔ مقصد تھا کہ کسی طرح اللہ کے عذاب یا موت سے بچ سکیں۔ لیکن ان کے انتہائی مضبوط مکانات، جن کے آثار ہزاروں سال بعد آج بھی عرب میں دیکھے جاسکتے ہیں، ان کو اللہ کے عذاب اور موت کے منہ میں جانے سے نہ بچا سکے۔

ایک دوسرے مقام پر اللہ تعالیٰ فرماتے ہیں:

﴿وَتَنْحِتُونَ مِنَ الْجِبَالِ بُيُوتًا فَرَاهِينَ ﴿٢٥﴾﴾ (الشعراء)

”اور وہ پہاڑوں میں گھر تراش کر خوش خوش رہتے تھے۔“

اس آیت کی تفسیر میں ابن کثیر فرماتے ہیں:

فانهم كانوا يتخذون تلك البيوت المنحوتة في الجبال اشرا و بطرا و عبثا

من غير حاجة الي سكنها و كانوا حاذقين متقين لنحتها و نقشها (۲۸)

”وہ پہاڑوں کے تراشے ہوئے یہ گھر محض بڑائی اور تکبر کرتے ہوئے اور کارِ عبث کے طور پر بناتے تھے جبکہ انہیں بطور رہائش ان کی ضرورت ہی نہیں ہوا کرتی تھی۔ اور وہ ان گھروں کے تراشنے اور ان کی نقاشی میں بڑے ماہر تھے۔“

سورة الاعراف میں فرمایا:

﴿وَأَذْكُرُوا إِذْ جَعَلْنَاكُمْ خُلَفَاءَ مِنْ بَعْدِ عَادٍ وَبَوَّأَكُمْ فِي الْأَرْضِ

تَتَّخِذُونَ مِنْ سُهُولِهَا قُصُورًا وَتَسْحَبُونَ الْجِبَالَ بِيُوتًا ۖ فَادْكُرُوا آيَةَ اللَّهِ  
وَلَا تَعْتُوا فِي الْأَرْضِ مُفْسِدِينَ ﴿٥٦﴾

”(اے ثمود!) اور تم یاد کرو جب اس (اللہ تعالیٰ) نے تمہیں عاد کے بعد خلیفہ بنایا اور تمہیں زمین میں بسایا۔ تم نرم زمین میں محلات بناتے اور پہاڑوں میں گھر تراشتے ہو۔ پس تم اللہ کی نعمتوں کو یاد کرو اور زمین میں فساد کرتے ہوئے نہ پھرو۔“

امام قرطبی اس آیت کی تفسیر میں دلائل کی بنیاد پر یہ نتیجہ اخذ کرتے ہیں کہ تعمیرات میں خرچ ہونے والے پیسے کا کوئی فائدہ نہیں ہے:

فادْكُرُوا آيَةَ اللَّهِ اى نعمه وهذا يدل على ان الكفار منعهم عليهم

”اللہ کی نشانیوں کو یاد کرو“ یعنی اللہ کی نعمتوں کو۔ اور یہ بات اس چیز پر دلالت کرتی ہے کہ کفار کو اللہ تعالیٰ نے نعمتیں عطا فرمائیں۔“

ان نعمتوں کو استعمال کرتے ہوئے انہوں نے پہاڑوں میں محلات اور گھر بنائے جو ان کے کچھ بھی کام نہ آئے اور اللہ تعالیٰ کے عذاب سے پوری قوم ہلاک ہو گئی۔ ۹ ہجری میں تبوک کی طرف جاتے ہوئے رسول اللہ ﷺ ان کے آثار کے پاس سے گزرے تو آپ نے صحابہ کرام رضی اللہ عنہم کو اُس عذاب زدہ علاقے میں اترنے سے منع فرمایا اور یہاں کے پانی سے گوندھے ہوئے آنے کو ضائع کروایا اور اُس کنویں سے پانی لیا جہاں سے حضرت صالح علیہ السلام کی اونٹنی پانی پیا کرتی تھی۔ گویا یہ مضبوط محلات دنیا داری اور آخرت سے بے خونی کی علامات ہیں۔

قرآن مجید میں اللہ تعالیٰ نے حضرت سلیمان علیہ السلام کے محلات کا بھی تذکرہ فرمایا ہے۔ حضرت سلیمان کے ہیکل یا محلات سے کوئی شخص بلند و بالا عمارات تعمیر کرنے کا جواز تراش سکتا ہے کہ انہوں نے اپنے دور کے وسائل کے مطابق بہترین عمارات تعمیر کروائیں تو موجودہ دور کے وسائل کو بروئے کار لاتے ہوئے بلند و بالا محلات تعمیر کرنے میں کیا حرج ہے؟ اس بات کی وضاحت کے لیے ذیل کی آیات دیکھتے ہیں:

﴿يَعْمَلُونَ لَهُ مَا يَشَاءُ مِنْ مَحَارِبٍ وَتَمَاثِيلَ وَجِفَانٍ كَالْجَوَابِ وَقُدُورٍ

رُسَيْبٍ ۗ اِعْمَلُوا الْاِلٰهَ دَاوُدَ شُكْرًا ۗ وَقَلِيلٌ مِّنْ عِبَادِيَ الشَّاكِرُ ﴿٥٧﴾ (سبا)

”وہ (جنات) ان کے لیے ان کی مرضی کے مطابق عالی شان عمارتیں اور مورتیاں بناتے اور حوض کی طرح پیالے اور چولہوں پر جھی ہوئی دگیں بناتے تھے۔ اے داؤد

کی اولاد! شکر مان کر (نیک) عمل کرتے رہو۔ اور میرے بندوں میں شکر کرنے والے کم ہیں۔“

اس آیت سے معلوم ہوا کہ حضرت سلیمان علیہ السلام نے جنوں سے عالی شان عمارتیں بنوائیں۔ ضحاک کہتے ہیں: ”یہ محاریب مسجدیں ہیں۔“ اور قتادہ نے کہا: ”یہ محلات اور مسجدیں ہیں۔“ ان کے علاوہ بڑے بڑے حوض اور دیگیں بنوائیں۔ پھر سب سے آخر میں بیگل کی تعمیر کا ذکر بھی ملتا ہے۔ ان تمام اشیاء کی تعمیر کا ثبوت قرآن مجید کی آیات اور تفاسیر میں موجود ہے۔ اس بارے میں یہ بات زیادہ درست معلوم ہوتی ہے کہ ہوا جنوں کی تسخیر اور ان عمارات کی تعمیر یہ تمام حضرت سلیمان علیہ السلام کی دعا اور معجزہ ہے۔ ارشاد الہی ہے:

﴿قَالَ رَبِّ اغْفِرْ لِي وَهَبْ لِي مُلْكًا لَا يَنْغِي لِي أَحَدٌ مِّنْ بَعْدِي - إِنَّكَ أَنْتَ الْوَهَّابُ﴾ (ص)

” (حضرت سلیمان علیہ السلام نے) فرمایا: اے میرے رب! مجھے معاف کر دیجیے اور مجھے ایسی بادشاہت دیجیے جو میرے بعد کسی کے لیے سزاوار نہ ہو یقیناً آپ بہت زیادہ دینے والے ہیں۔“

اللہ تعالیٰ نے اپنے نبی کی دعا قبول فرمائی اور بطور معجزہ انہیں یہ سب کچھ عطا فرمایا۔ اللہ تعالیٰ فرماتے ہیں:

﴿وَلَسَلِّمْنَ الرِّيحَ غُدُوُّهَا شَهْرٌ وَرَوَاحُهَا شَهْرٌ - وَأَسَلْنَا لَهُ عَيْنَ الْقِطْرِ - وَمِنَ الْجِنِّ مَن يَعْمَلُ بَيْنَ يَدَيْهِ بِإِذْنِ رَبِّهِ - وَمَن يَزِغْ مِنْهُمْ عَنْ أَمْرِنَا نُذِقْهُ مِن عَذَابِ السَّعِيرِ﴾ (سبا)

” (ہم نے) مسخر کر دیا) سلیمان علیہ السلام کے لیے ہوا کو اس کا صبح کا چلنا ایک مہینے کا تھا اور شام کا چلنا ایک مہینے کا تھا۔ اور ہم نے اس کے لیے گھلے ہوئے تانبے کا چشمہ بہا دیا۔ اور جنوں میں سے کتنے اس کے رب کے حکم سے اس کے سامنے کام کرتے تھے! اور ان میں سے جو کوئی ہمارے حکم سے پھرے گا ہم اسے دوزخ کے عذاب کا سزا چکھائیں گے۔“

ابن کثیر بیان کرتے ہیں کہ سدی نے کہا: وانما اسيلت له ثلاثة ايام  
”وہ چشمہ حضرت سلیمان علیہ السلام کے لیے تین دن تک بہایا گیا۔“

گو یا یہ معجزہ تھا۔ بعض لوگ چشمہ بہانے کا معنی 'کثرت' لیتے ہیں۔ یہ تاویل ہے جس کی کوئی گنجائش نہیں ہے۔ اللہ تعالیٰ ہر نبی کو ایسا معجزہ عطا فرماتے ہیں کہ جس کا کام یا فن میں اس کی امت کے لوگ مہارتِ تامہ رکھتے ہیں۔ حضرت سلیمان علیہ السلام کے مقابلے میں ملکہ سبا کا عظیم الشان تخت، محل اور بادشاہی معروف ہے۔ لہذا اللہ تعالیٰ نے معجزہ بھی تعمیرات اور بے مثال حکومت کا دیا۔ اس بات کی دلیل قرآن مجید کی یہ آیت کریمہ ہے:

﴿قِيلَ لَهَا ادْخُلِي الصَّرْحَ فَلَمَّا رَأَتْهُ حَسِبَتْهُ لُجَّةً وَكَشَفَتْ عَنْ سَاقِيهَا﴾  
 قَالَ إِنَّهُ صَرْحٌ مُّمَرَّدٌ مِّنْ قَوَارِيرَ ۖ قَالَتْ رَبِّ إِنِّي ظَلَمْتُ نَفْسِي وَأَسْلَمْتُ  
 مَعَ سُلَيْمَانَ لِلَّهِ رَبِّ الْعَالَمِينَ ﴿١٠٠﴾ (النمل)

''اس (ملکہ سبا) سے کہا گیا: محل میں داخل ہو جا! پس جب اُس نے محل کو دیکھا تو سمجھی کہ یہ گہرا پانی ہے اور اس نے (کپڑا اٹھایا اور) اپنی پنڈلیاں کھول دیں۔ انہوں (سلیمان) نے کہا یہ شے سے منڈھا ہوا محل ہے۔ اُس (ملکہ سبا) نے کہا: اے میرے رب! میں نے اپنی جان پر ظلم کیا اور میں سلیمان کے ساتھ اللہ رب العالمین کی تابع فرمان بن گئی۔''

آج سے ہزاروں برس پہلے حضرت سلیمان علیہ السلام نے شے کی تہہ والی محل بنوایا۔ انہوں نے کون سی ٹیکنالوجی اختیار کی اس کا تصور محال ہے۔ جب ملکہ سبا کو اس میں داخل ہونے کے لیے کہا گیا تو وہ اس حقیقت کو نہ سمجھ سکی اور پانی میں داخل ہونے کے انداز سے اپنی پنڈلیوں سے کپڑا اوپر کر لیا۔ جب حضرت سلیمان علیہ السلام نے خبر دی کہ یہ پانی نہیں بلکہ شے کا محل ہے تو اس حقیقت کے ادراک سے وہ اس نتیجے تک پہنچی کہ ایسی تعمیر کسی عام آدمی کے بس کی بات نہیں، لازماً یہ ایک نبی کا معجزہ ہی ہو سکتا ہے، اور وہ فوراً ہی مسلمان ہو گئی اور پروردگار کے سامنے سر تسلیم خم کر دیا۔ سلیمان علیہ السلام نے بطور معجزہ شے کا محل بنوایا، عبادت کے لیے محرابیں بنا سیں، عظیم الشان بیگل تعمیر کروایا۔ لہذا مسجد کی تعمیر یا دیگر تعمیرات کے لیے اس معجزے پر قیاس نہیں کیا جا سکتا، بلکہ ان چیزوں کے لیے ہمیں ان ہدایات کو ملحوظ خاطر رکھنا پڑے گا جو رسول اللہ صلی اللہ علیہ وسلم نے امت کی رہنمائی کے لیے جاری فرمائی ہیں۔

حدیث جبرئیل کا جائزہ

جبرئیل امین رسول اللہ صلی اللہ علیہ وسلم کے پاس انسانی شکل میں تشریف لائے اور رسول اللہ صلی اللہ علیہ وسلم

کے ذریعے امت کو دین کی تعلیم فرمائی۔ یہ حدیث کتب حدیث میں ”حدیث جبرئیل“ اور ”اُمّ السّیّة“ کے نام سے مشہور ہے۔ اس میں رسول اللہ ﷺ نے قیامت کی علامات بیان کرتے ہوئے فرمایا:

((..... وَإِذَا تَطَاوَلَ رُحَاةُ الْإِبِلِ الْبُهْمُ فِي الْبَنِيَانِ)) (۳۹)

”..... اور جب خالی ہاتھ اونٹوں کے چرواہے طویل و عریض عمارات بنائیں گے۔“

اس حدیث طیبہ میں خبر دی گئی ہے کہ قیامت کے قریب امت محمدیہ کے افراد بھی بلند و بالا اور طویل و عریض عمارات بنائیں گے۔ کسی چیز کا قیامت کی علامات میں سے ہونا اس کی حرمت کی دلیل نہیں ہے۔ اس کا شرعی حکم معلوم کرنے کے لیے اس چیز کی اصل اور اس کے بارے میں دیگر ہدایات کو ملحوظ خاطر رکھا جائے گا۔ بلند و بالا اور لمبی چوڑی عمارات کے حوالے سے ہم یہ ذکر کر چکے ہیں کہ ان میں کوئی خیر نہیں ہے اور اگر یہ باہم مقابلے، فخر، تکبر اور نمود و نمائش کے لیے ہے تو اسراف و تبذیر میں شمار ہونے کی وجہ سے اس کی حرمت کے بارے میں کوئی دوسری رائے نہیں ہے۔ البتہ اگر رہائشی و تجارتی اور دیگر ضروریات کے لیے بڑے بڑے پلازے بنانے پڑیں تو ان کے جواز میں کوئی شک نہیں ہے۔

### مکان انسان کی بنیادی ضرورت ہے

ہماری گزشتہ بحث کا ہرگز یہ مطلب نہیں ہے کہ انسان تعمیرات سے لائق ہو کر کسی جھونپڑی میں زندگی گزار دے۔ ہمارا مقصد تو تعمیرات کے بارے میں غلط رویوں کی نشاندہی اور ان کی اصلاح کرنا ہے۔ مکان ہر انسان کی بنیادی ضرورت ہے۔ شریعت اس ضرورت کی اہمیت کو نہ صرف تسلیم کرتی ہے بلکہ اسے بنیادی انسانی حق گردانتی ہے اور ایک اسلامی حکومت مختلف شعبوں میں خدمات انجام دینے والوں کو اتنا سپورٹ کرتی ہے کہ وہ اپنا گھر بنا سکیں۔ حضرت عثمان بن عفان رضی اللہ عنہ سے مروی ہے کہ نبی کریم ﷺ نے فرمایا:

((لَيْسَ لِابْنِ آدَمَ حَقٌّ فِي سِوَايَ هَذِهِ الْخِصَالِ : بَيْتٌ يَسْكُنُهُ وَكَنْوَبٌ

يُوَارِي عَوْرَتَهُ وَجِلْفُ الْخُبْزِ وَالْمَاءِ)) (۴۰)

”ابن آدم کے لیے ان چیزوں کے علاوہ حق نہیں ہے: گھر جس میں وہ رہے، کپڑا جو

اُس کے ستر کو چھپائے اور سالن کے بغیر روٹی اور پانی۔“

گھر کا مقصد انسان کو موسمی شدت سے محفوظ رکھنا، اہل و عیال کے لیے پناہ گاہ اور

پرائیویسی وغیرہ مہیا کرنا ہے۔ گھر انسان کے لیے پناہ گاہ، جان و مال کی حفاظت کی جگہ اور آرام اور سکون پہنچانے کی جگہ ہے۔ ان خصوصیات کا حامل مکان ہر انسان کا بنیادی حق ہے۔ یہ حکومت وقت کی ذمہ داری ہے کہ وہ رعایا کی رہائشی ضروریات کو پورا کرے۔ اگر کوئی ان بنیادی سہولیات کے علاوہ مزید آسائشوں اور تہذیبیات کا مطالبہ کرتا ہے اور پھر ان کی تکمیل کے لیے کئی کئی کنالوں پر محیط کوٹھیاں بناتا ہے، اور اس بے جا اسراف کے باوجود دنیا کی کوئی سہولت حاصل ہو جانے رہ جائے، تو اس کے حصول کے لیے وہ مزید کوشش کرتا ہے، تو اس طرح ممکن ہے کہ اس کی ساری زندگی کھپ جائے مگر وہ دنیا کا بہترین گھر نہ بنا سکے۔ سورۃ الاعراف کی آیت ۴ کی تفسیر میں امام قرطبی بیان کرتے ہیں کہ:

”محمد بن سیرینؒ کے دو بیٹوں نے گھر بنایا اور اس پر بڑا مال خرچ کیا۔ یہ بات محمد بن سیرین کو بتائی گئی تو انہوں نے جواب دیا کہ میں آدمی کے اپنے فائدے کے لیے گھر بنانے میں کوئی حرج نہیں سمجھتا۔ رسول اللہ ﷺ سے مروی ہے: ((إِذَا أَنْعَمَ اللَّهُ عَلَيَّ عَبْدٍ أَحَبَّ أَنْ يَرَىٰ أَثَرَ النَّعْمَةِ عَلَيْهِ)) ”جب اللہ تعالیٰ کسی بندے پر انعام کرتا ہے تو اس نعمت کا اس بندے پر اثر دیکھنا پسند کرتا ہے۔“ ابن سیرین کہتے ہیں کہ نعمت کے آثار میں سے اچھا لباس اور اچھا گھر ہے۔ خوبصورت لوٹری کو مال دے کر خریدنا جائز ہے، حالانکہ اس کے علاوہ دوسری پر بھی گزارہ ہو سکتا ہے۔ حسن بصریؒ وغیرہ نے اسے مکروہ سمجھا ہے۔ انہوں نے رسول اللہ ﷺ کے اس قول سے دلیل لی ہے: ((إِذَا أَرَادَ اللَّهُ بِعَبْدٍ شَرًّا أَهْلَكَ مَالَهُ فِي الطَّيْنِ وَاللَّيْلِ)) ”اللہ تعالیٰ جب کسی بندے کے ساتھ شر کا ارادہ فرمائے تو اس کے مال کو مٹی اور اینٹوں میں ضائع کر دیتا ہے۔“ ایک اور خبر میں ہے: ((مَنْ بَنَىٰ فَوْقَ مَا يَكْفِيهِ جَاءَ بِهِ يَوْمَ الْقِيَامَةِ بِحِمْلِهِ عَلَىٰ عُنُقِهِ)) ”جس نے ضرورت سے زیادہ تعمیر کیا قیامت کے دن وہ اس حالت میں آئے گا کہ اسے اپنے کندھے پر اٹھایا ہوگا۔“ حضرت جابر بن عبد اللہ رضی اللہ عنہما سے مروی ہے: ((وَمَا أَنْفَقَ الْمُؤْمِنُ مِنْ نَفَقَةٍ فَإِنَّ خَلْفَهَا عَلَى اللَّهِ عَزَّ وَجَلَّ إِلَّا مَا كَانَ فِي بُيُوتِ أَوْ مَعْصِيَةٍ)) ”مؤمن جو کچھ بھی خرچ کرتا ہے اس کا اجر اللہ پر ہے سوائے عمارت اور گناہ پر خرچ کیے ہوئے کے۔“ (۴۱)

ابن سیرینؒ نے اپنے بیٹوں کے شاندار گھروں کی تعریف کی ہے۔ یہ اُس وقت کی بات ہے جب مسلمان خلافت کے قیام، جہاد کی تیاری اور ضروریات دین ادا کر چکے تھے نیز مالی طور

پر آسودہ تھے۔ ان مکانوں کی عمدگی کو آج کل کی کوٹھیوں سے نہیں جوڑا جاسکتا۔ وہ گھر عام گھروں کی نسبت عمدہ تھے۔ پھر انہوں نے اللہ کی نعمت کے اظہار کے بارے میں جو حدیث بیان کی ہے اس کا شان و رود یہ ہے کہ ایک مال دار صحابی اپنے جسم اور لباس کی پرواہ کیے بغیر رہتے تھے۔ ان کے پر اگندہ حلیے کو دیکھ کر رسول اللہ ﷺ نے فرمایا: ”اللہ تعالیٰ اپنے بندے پر نعمت کے اظہار کو پسند فرماتے ہیں“۔ اپنے جسم، لباس، مکان اور دیگر اشیاء میں وقار کو اختیار کرنا مطلوب اور مقصود ہے۔ ضروری نہیں کہ ان پر بے شمار روپیہ خرچ کر کے ہی اللہ کو راضی کیا جائے۔ کم خرچ اور سادگی کے ساتھ بھی وقار اختیار کیا جاسکتا ہے۔ خوبصورت لونڈی خریدنے کی جو مثال دی گئی ہے بلاشبہ یہ جائز ہے، لیکن سوال یہ پیدا ہوتا ہے کہ اس خوبصورتی کی اور خریدنے کی آخری حد کیا ہوگی؟ اور کیا اس میں کوئی اجر و ثواب بھی ہے؟ لہذا ایمانہ روی سے چلتے ہوئے اسراف سے بچتے ہوئے اللہ کی نعمتوں کو استعمال کیا جاسکتا ہے۔ ان کو صحیح نظر سمجھ لینا، زندگی کا محور و مرکز بنالینا اور اپنی زندگی کو اسی مقصد کے لیے کھپا دینا درحقیقت آخرت سے بے خوفی اور بے دینی کی علامات ہیں۔

### رفاہ عامہ اور اجتماعی ضروریات کے لیے تعمیرات

جو عمارات مفاد عامہ یا اجتماعی ضرورت کے لیے بنائی جاتی ہیں اسلام انہیں استحسان کی نظر سے دیکھتا ہے اور اس کے فاعل کو اجر و ثواب کا مستحق بھی گردانتا ہے۔ مسلمان جب ہجرت کر کے مدینہ آئے تو یہاں میٹھے پانی کا ایک ہی کنواں تھا وہ بھی یہودی کی ملکیت تھا۔ مسلمانوں کو میٹھے پانی کے حصول کے لیے خاصی دشواری کا سامنا تھا، پانی بمشکل اور قیامتاً ملتا تھا۔ حضرت عثمان رضی اللہ عنہ فرماتے ہیں کہ اس موقع پر رسول اللہ ﷺ نے فرمایا:

(( مَنْ يَشْتَرِي بِنْرِ رُوْمَةَ فَيَجْعَلْ ذَلُوهُ مَعَ دِلَاءِ الْمُسْلِمِينَ بِخَيْرٍ لَهٗ مِنْهَا

فِي الْجَنَّةِ )) فَاشْتَرَيْتُهَا مِنْ صَلْبٍ مَالِي (۲)

”جو رومہ کنویں کو خرید کر اپنے ساتھ دیگر مسلمانوں کو استفادہ کا موقع دے گا اس کے

لیے جنت میں اس سے بہتر بدلہ ہوگا“۔ (حضرت عثمان نے فرمایا:) تو میں نے اپنے

ذاتی مال میں سے وہ کنواں خریدا (اور مسلمانوں کے لیے وقف کر دیا)۔“

پانی کے بغیر زندگی ناممکن ہے۔ پانی کے حصول کے لیے کنواں کھودنا انسانیت کی ایسی خدمت ہے جس کا اجر اللہ کے ہاں محفوظ ہے۔ اُس وقت پانی کا ذریعہ کنواں تھا۔ آج کے دور

میں کنواں ہینڈ پمپ، موٹر اور ٹیوب ویل پانی کے ذرائع ہیں۔ ان کی تعمیر و تنصیب انسانیت کی خدمت اور باعث اجر ہے۔ اسی طرح اصول فقہ کا قاعدہ ہے: ما لا یتم الواجب الا بہ فہو واجب کہ واجب کی تکمیل کے لیے جن چیزوں کی ضرورت ہے وہ تمام چیزیں بھی واجب ہیں۔ مثال کے طور پر ستر ڈھانپنا واجب ہے۔ ہم ستر چھپانے کے لیے کپڑا استعمال کرتے ہیں تو کپڑا بنانا بھی واجب ہوا۔ اسی طرح کپڑے کے حصول کے لیے ٹیکسٹائل ملز اور ان کے لوازمات بھی واجب ہیں۔ جب رسول اللہ ﷺ نے کنواں خرید کر اُسے وقف کرنے کی فضیلت بیان فرمائی تو اس سے کنویں اور اس کے ضمن میں جدید وسائل تعمیر کرنے اور بنانے کی فضیلت بھی ثابت ہو گئی۔ رسول اللہ ﷺ نے غزوہ احزاب کے موقع پر صحابہ کرام رضی اللہ عنہم کے مشورے سے خندق کھودی۔ اس کام میں آپ خود بھی شریک ہوئے۔ خندق اُس وقت اور حالات کے مطابق دفاع کا بہترین طریقہ کار تھا۔ آج کے دور میں دفاع کے نقطہ نظر سے تعمیر ہونے والی تمام عمارت اجر و ثواب کا باعث ہیں۔ ایٹمی توانائی کے حصول اور اس کے تسلسل کے لیے قیمتی ترین عمارت بھی بنانا پڑے تو اس کا بنانا ضروری ہے۔ بھاری بھر کم اخراجات کے باوجود اُس کا شمار اسراف میں نہیں ہوگا۔

شریعت اسلامی بلڈنگ کے بارے میں کوئی مخصوص نقشہ تو نہیں دیتی لیکن اپنی عمومی تعلیمات میں ایسی باتوں کا ذکر کرتی ہے جن کا عمارت کی تعمیر میں خیال رکھنا ضروری ہے۔ انہیں ہم تعمیراتی اخلاقیات کا نام دے سکتے ہیں۔ حالات، موسم، ضرورت اور وسائل کو مد نظر رکھ کر اسراف سے بچتے ہوئے کوئی بھی نقشہ اختیار کیا جاسکتا ہے۔ فرمان نبوی ﷺ ہے:

((..... وَإِنَّ لِنَفْسِكَ عَلَيْكَ حَقًّا)) (۴۳)

”..... تمہارے جسم کا بھی تم پر حق ہے۔“

لہذا ہوا دار، کھلا اور صاف تھرا گھر بنانا چاہیے۔ ہمسائے کے حقوق کی تاکید سے معلوم ہوتا ہے کہ گھر کا نقشہ ایسا ہو جس سے ہمسائے کے لیے پردے اور دیگر مسائل پیدا نہ ہوتے ہوں۔ ہمسائے ایک دوسرے کے معاون ہوتے ہیں آپس کی ضروریات کا خیال رکھتے ہیں۔ رسول اللہ ﷺ نے فرمایا:

((لَا يَمْنَعُ جَارٌ جَارًا أَنْ يَغْرِزَ خَشْبَةً فِي جِدَارِهِ)) ثُمَّ يَقُولُ أَبُو هُرَيْرَةَ:

مَالِي أَرَاكُمْ عَنْهَا مُعْرِضِينَ وَاللَّهِ لَا رَمِينَ بَهَا بَيْنَ أَيْدِيكُمْ (۴۴)

”کوئی ہمسایہ اپنے ہمسائے کو اپنی دیوار پر ککڑی (شہتیر) رکھنے سے نہ روکے“۔ پھر حضرت ابو ہریرہؓ فرماتے ہیں کہ مجھے کیا ہو گیا ہے کہ میں تم کو اس سے اعراض کرتے ہوئے دیکھتا ہوں؟ اللہ کی قسم! میں اس اعراض کی پاداش میں ضرورتاً تمہارے کندھوں کے درمیان ماروں گا (سزا دوں گا)۔“

ہمسائے کا یہ حق گھر کی تعمیر میں بھی ہے۔ اپنی دیوار پر شہتیر رکھنے کی اجازت دینے کے ساتھ ساتھ اس طرح کے دیگر کاموں میں اس کی مدد کرنا ضروری ہے۔ صحابہ کرامؓ جیسا کہ بیان کرنے والوں پر سختی کرنے کا حکم دیتے تھے۔

گھر میں خواتین اور بچوں کی ضروریات کے مطابق صحن بنانا بھی جائز ہے۔ گھراہل خانہ کو قید کرنے کی جگہ نہیں بلکہ ان کی پناہ گاہ اور سکون کا مقام ہے۔ امام بخاری نے کتاب المظالم والغصب میں باب باندھا ہے: باب افنیۃ الدور والجلوس فیہا ”گھروں کے صحن اور ان میں بیٹھنے کا بیان“۔

لوگوں کی گزرگاہ کا خیال رکھتے ہوئے رسول اللہ ﷺ نے عمارات بناتے وقت راستہ چھوڑنے کا حکم دیا ہے۔ حضرت ابو ہریرہؓ فرماتے ہیں:

قَضَى النَّبِيُّ ﷺ إِذَا تَشَاجَرُوا فِي الطَّرِيقِ بِسَبْعَةِ أَذْرُعٍ (۴۵)

”نبی کریم ﷺ نے راستے کے بارے میں جھگڑنے پر سات ہاتھ (جگہ چھوڑنے) کا فیصلہ فرمایا“۔

اس سے معلوم ہوا کہ لوگوں کی ضروریات کے مطابق گلیاں سڑکیں اور ایئر پورٹ وغیرہ بنائے جائیں گے۔ لوگوں کے اختلاف اور جھگڑے کے اندیشے کے سبب کم از کم اتنی جگہ ضرور لی جائے گی جس کے بغیر گزارہ ممکن نہیں۔ صرف سڑکیں بنا دینا ہی کافی نہیں بلکہ انہیں اچھا بنانا رکاوٹوں کو دور کرنا بھی ضروری ہے۔ افراد اخلاقی طور پر اور حکومت قانونی طور پر ایسا کرنے کی پابند ہے۔ حضرت عبداللہ بن عمروؓ فرماتے ہیں:

”رسول اللہ ﷺ نے جنت میں داخلے کے لیے چالیس اعمال کا تذکرہ فرمایا، ہم نے

ان میں: إِمَامَةُ الْأَذَى عَنِ الطَّرِيقِ ”راستے سے تکلیف دہ چیزوں کا بنانا“ بھی شمار کیا ہے“۔ (۴۶)

حضرت ابو ہریرہؓ اسلمیؓ سے مروی ہے:

قُلْتُ يَا رَسُولَ اللَّهِ ﷺ ذَلَّنِي عَلَى عَمَلٍ أَنْتَفَعُ بِهِ، قَالَ: ((اعْزِلِ الْأَذَى عَنْ طَرِيقِ الْمُسْلِمِينَ)) (۷)

”میں نے کہا: اے اللہ کے رسول! مجھے ایسا عمل بتائیے جس سے میں نفع حاصل کروں؟ آپ نے فرمایا: ”مسلمانوں کے راستے سے تکلیف دہ چیز دور کر دو۔“

اسلام نے مسافر کے بہت سے حقوق بیان کیے ہیں جن کا تقاضا ہے کہ دوران سفر ان کی سہولت کے لیے مسافر خانے، ریستورنٹ اور ہوٹل تعمیر کیے جائیں۔ زمین فروخت کرتے وقت ہمائے کو کسی قسم کی پریشانی سے بچانے کے لیے ”شفعہ“ کا حق دینا اسلامی تعلیمات میں سے ہے۔

اسلام مسلمانوں سے ایک صحت مند باعمل اور صالح معاشرے کے قیام کا تقاضا کرتا ہے۔ اس مقصد کے حصول کے لیے جن عمارات کی بھی ضرورت محسوس ہوتی ہے اسراف سے بچتے ہوئے ان کی تعمیر اسلام کا تقاضا ہے اور اسلام ان کی حوصلہ افزائی کرتا ہے۔

## حواشی

(۲۷) تفسیر فتح القدیر۔

(۲۸) تفسیر ابن کثیر۔

(۲۹) صحیح البخاری، کتاب الایمان، باب سؤال جبریل النبی ﷺ عن الایمان والاسلام والاحسان۔

(۴۰) سنن الترمذی، کتاب الزهد عن رسول اللہ ﷺ، باب منہ۔

(۴۱) یہ بحث امام قرطبی نے بیان کی ہے۔ دیکھئے: ملخصاً تفسیر قرطبی، جلد ۴، ص ۱۵۳۔

(۴۲) سنن الترمذی، کتاب المناقب عن رسول اللہ ﷺ، باب فی مناقب عثمان بن عفان۔

(۴۳) مسند احمد، رقم الحدیث ۰۲۵۱۰۴۔

(۴۴) صحیح البخاری، کتاب المظالم والغصب، باب لا یمنع جار جارہ ان یغرز حشبیہ فی جدارہ۔

(۴۵) صحیح البخاری، کتاب المظالم والغصب، باب اذا اختلفوا فی الطريق السیاء۔

(۴۶) صحیح البخاری، کتاب الہبۃ وفضلہا و التحریض علیہا، باب فضل المنیحة۔

(۴۷) سنن ابن ماجہ، کتاب الادب، باب اماطة الاذی عن الطريق۔